

مکرّاث القرآن

یعنی

قرآن مجید میں مکرّر آیتیں کیوں ہیں؟

(ایک قدیم مقالہ جو جنوری ۱۹۰۹ء میں "الندوہ" میں شائع ہوا تھا)

علامہ سید سلیمان ندویؒ

ایک دن نواب صدیق حسن خان کی تفسیر دیکھ رہا تھا کہ اس عبارت پر نظر پڑی:
وَقَدْ نَبَغَتْ فِي هَذَا الْقُرْآنِ طَائِفَةٌ تَفْسِيرُ الْقُرْآنِ بِرَأْيِهَا وَتَحْذِفُ مِنْهُ

الآيات الْمُتَوَالِيَّاتِ تَسْمَى بِالنَّيْفِرِيَّةِ

"اس زمانہ میں ایک فرقہ پیدا ہوا ہے جو اپنی رائے سے قرآن کی تفسیر کرتا ہے اور
مکرّر آیتوں کو قرآن سے خارج سمجھتا ہے۔ اس فرقہ کا نام نیز یہ (نجپری) ہے۔"
کیا ہندوستان میں کوئی ایسا فرقہ بھی ہے جو مکرّر آیتوں کو خارج از قرآن سمجھتا ہو؟
خالقین اسلام کا قرآن مجید کے اسلوب بلا غلط پر ایک اعتراض یہ ہے کہ قرآن
مجید میں ایک ہی قصہ مکرر سہ کثر بیان ہوتا ہے، ایک ہی آیت بار بار آتی ہے، ایک ہی
بات سو سو دفعہ دھرائی جاتی ہے، اس بار بار کی تکرار سے کیا حاصل؟ اس سے کلام کا لطف
جاناتا رہتا ہے اور کلام بد مزہ ہو جاتا ہے، پوری کتاب میں ایک بات کو ایک دفعہ کہہ دینا کافی
ہے، قرآن مجید میں حضرت آدم، حضرت عیسیٰ، حضرت موسیٰ کے قصے ہر جگہ بیان کئے گئے
ہیں، سورہ رحمن میں ﴿فِيَأَيِ الْأَءِ رِبْكُمَا تُكَلِّبِينَ﴾ اور سورۃ المرسلات میں ﴿وَوَيْلٌ

لِّيَوْمِ الْمُنْكَرِبِينَ﴾ ایک ایک آیت کے بعد ہے اور بعض جگہ بالکل بے جوڑ ہے۔

لیکن یہ اعتراض کوئی نیا اعتراض نہیں۔ علمائے اسلام نے اس کے متعدد جوابات
دیے ہیں۔ علامہ کرمانی التوفی ۷۸۶ھ نے ایک مستقل رسالہ اس باب میں لکھا ہے،

جس میں انہوں نے اپنا نظریہ یہ قرار دیا ہے کہ قرآن میں کوئی مکر رہات نہیں، جہاں جہاں قرآن مجید میں بظاہر ایک ہی معنی مکر رہا معلوم ہوتے ہیں وہاں یہ ثابت کیا ہے کہ ہر جگہ مختلف معنی مراد ہیں، اس لئے یہ اعتراض ہی غلط ہے کہ قرآن مجید میں ایک ہی بات بار بار آتی ہے۔

مثنوی میں مولا تائے روم نے اس اعتراض کا ایک اور جواب دیا ہے، جو گو شاعرانہ استدلال ہے مگر نہایت لطیف ہے۔ وہ کہتے ہیں ہم روزانہ دن رات ایک ہی کھانا کھاتے ہیں اور ایک ہی قسم کا پانی پیتے ہیں، لیکن ہم کو کبھی اس بات کی عکایت نہیں ہوتی کہ بار بار ہم ایک ہی کھانا اور ایک ہی قسم کا پانی کیوں پیتے ہیں، اس کی وجہ یہ ہے کہ جب ہم کھانا کھاتے یا پانی پیتے ہیں تو ہم کو ایک نئی بحوث اور نئی پیاس معلوم ہوتی ہے اس لئے ہر وقت کے پانی میں ہم کو ایک نیا لطف ملتا ہے، اور ہم یہ نہیں کہتے کہ یہ تو وہی پانی ہے جو ہم بار بار پی چکے، اب اس میں کیا مزہ رہا، اسی طرح جو لوگ تینہ ایمان ہیں اور جن کو سر ہشہ ایمان کی تلاش ہے ان کو ہر آیت میں ایک نیا لطف حاصل ہوتا ہے، اور ایک نئی لذت ملتی ہے، اس لئے ان کو تکرار بد مرہ نہیں معلوم ہوتی۔

غور درمیں شریف مرتضی علم الہدی (التوفی ۱۳۳۶ء) نے اور الغوز الکبیر میں شاہ ولی اللہ صاحب نے بھی مکر رات قرآن پر مفصل بحثیں کی ہیں، لیکن اصل یہ ہے کہ قرآن مجید میں جو تکراریں ہیں وہ مختلف قسم کی ہیں اور ان بزرگوں نے جو جوابات دیئے ہیں وہ صرف خاص خاص قسم کی تکراروں کے متعلق ہیں، اس لئے اول ہم یہ بتانا چاہتے ہیں کہ قرآن مجید میں کس قسم کی تکرار ہے۔

قرآن مجید کو غور سے شروع سے آخر تک پڑھنے سے یہ معلوم ہوتا ہے کہ اس میں دو قسم کی تکرار ہے، لفظی تکرار اور معنوی تکرار۔

۱) معنوی تکرار سے یہ مقصود ہے کہ ایک ہی مفہوم اور ایک ہی معنی کو خاص الفاظ کی پابندی کے بغیر بار بار کہنا۔ قرآن مجید میں حضرت موسیٰ کا قصہ یا نماز کی تاکید مختلف الفاظ میں جا بجا آتی ہے، لیکن ان معنوں کے ادا کرنے کے لئے کوئی خاص عبارت نہیں

اختیار کی گئی ہے، بلکہ مختلف طرز اور مختلف طریقوں سے ایک ہی مفہوم ادا کیا گیا ہے۔
 ۲) لفظی تکرار سے مراد یہ ہے کہ ایک ہی مفہوم کو کسی خاص عبارت اور الفاظ کے ساتھ بار بار ادا کرنا، مثلاً سورہ رحمن میں ﴿فِيَأْتِ الَّاءِ رِتَّكُمَا تَكَلَّبِنَ﴾ کی تکرار۔ شریف مرتضی کا جواب اسی تکرار سے متعلق ہے۔ ہم پہلے معنوی تکرار کو بیان کرتے ہیں۔

معنوی تکرار

معنوی تکرار عموماً چند موقعوں پر ہے، بعض خالص پڑا شرطیوں کی تکرار، مثلاً حضرت موسیٰ اور حضرت آدم کا قصہ اور بعض خالص فرائض اور عقائد کی تکرار، مثلاً نمازو تو حیدر و معاد کا بیان، خدا کے صفات و احسانات اور مظاہر قدرت کا ذکر۔

تکرار قصص

قرآن مجید میں جو قصے مذکور ہیں وہ دو قسم کے ہیں۔ بعض قصے ایسے ہیں جن کا بیان قرآن مجید میں دہرا دہرا کر آتا ہے، مثلاً حضرت موسیٰ اور حضرت ابراہیم کے قصے، اور بعض قصے ایسے ہیں جن کا ذکر کہیں ایک موقع پر آ گیا ہے اور دوسری مرتبہ بالکل نہیں ہوا، مثلاً ذوالقرینین، اصحاب کہف، حضرت یوسف، حضرت یونس، حضرت زکریا، حضرت داؤ، حضرت سلیمان، حضرت طالوت وغیرہم کے قصے (صلوات اللہ علیہم اجمعین)

جن انبیاء علیہم السلام کے قصے بار بار آئے ہیں وہ صرف چار ہیں: حضرت آدم، حضرت ابراہیم، حضرت موسیٰ اور حضرت عیسیٰ۔

اس کے متعلق دو باتیں قابلی غور ہیں۔ اولاً یہ کہ انہی چار انبیاء کے قصے دہرائے گئے ہیں، ثانیاً یہ کہ ان کے دہرانے کی ضرورت کیا ہے؟

سب سے پہلے ہم کو اس پر غور کرنا چاہئے کہ قرآن مجید میں اس کثرت سے قصے کیوں مذکور ہیں! اصل یہ ہے کہ انسان کی فطرت میں داخل ہے کہ وہ غیروں کے حالات اور سرگزشت سے بالطبع نصیحت حاصل کرنا اور متاثر ہوتا ہے۔ اس بنا پر قرآن مجید اور تمام کتب سماوی میں جا بجا قصے مذکور ہیں جن سے یہ ثابت ہے کہ قومیں خدا کی تافرمانی سے کس قدر بخت لائے آلام ہوتی ہیں اور نیک نفس قوموں کو خدا کس قدر عروج و

راحت عطا کرتا ہے۔ لیکن چونکہ اس قسم کے قصے جب تک بار بار کان میں نہ ڈائے جائیں ان سے صحیح عبرت اور کامل اثر نہیں حاصل ہوتا۔ اس لئے قرآن مجید میں ایسے عبرتاک قصے بار بار دھرائے جاتے ہیں۔

ایک بڑی وجہ ان قصوں کے تکرار کی یہ ہے کہ جس طرح ایک دلیل مختلف دعووں پر اثر کرتی ہے، ایک قصہ سے مختلف متانج مرتبط ہوتے ہیں اور متعدد قوموں پر ان سے استشہاد پیش کیا جاتا ہے، اس لئے ہر جگہ ان قصوں کے اعادہ سے مختلف متانج پیدا ہوتے ہیں۔ مثلاً حضرت موسیٰ کا قصہ قرآن میں بار بار آیا ہے، مگر غور کرو ہر جگہ ایک جدید نتیجہ کی طرف اس سے اشارہ کیا گیا ہے، کہیں تو اظہار قدرت کے موقع پر حضرت موسیٰ کا قصہ بیان کیا گیا ہے، کہیں بنی اسرائیل پر خدا نے اپنے احسانات کے اظہار کے موقع پر اس قصہ کا ذکر کیا ہے، کہیں نافرمان قوموں کی ہلاکت پر اس قصہ سے استشہاد کیا گیا ہے، کہیں اس سے بنی اسرائیل کی شرارت اور کفر ان نعمت کو ثابت کیا گیا ہے، کہیں اس قصہ کے ذریعہ سچے بنی اور جھوٹے لوگوں میں فرق پتا یا گیا ہے، کہیں اس میں خدا نے حضرت موسیٰ پر اظہار احسان کیا ہے، کہیں اس سے فرعون کے کفر، غور اور نخوت کا تذکرہ مقصود ہے، کہیں اس سے انسان کی نظری کمزوری کا اظہار کیا گیا ہے۔ حضرت آدم کے قصہ سے خدا کے احسانات، انسان کی کمزوری، نفس امارہ کی شرارت، نوع انسانی کی عظمت، غور کی نعمت، مختلف باقتوں پر استدلال ہو سکتا ہے۔

غرضیکہ تم اس سے نتیجہ نکال سکتے ہو کہ صرف ایک قصہ سے کس قدر مختلف نتیجے پیدا ہو سکتے ہیں۔ قرآن مجید میں جو ایک ہی قصہ کی بار بار تکرار ہوتی ہے، دراصل ہر جگہ اس قصہ سے ایک جدید نتیجہ کی طرف اشارہ مقصود ہوتا ہے، اس لئے وہ تکرار غیر مفید نہیں ہوتی۔

جیسا کہ ہم نے اوپر اشارہ کیا ہے، یہاں پہنچ کر یہ سوال پیدا ہوتا ہے کہ تمام انبیاء میں سے صرف چند خاص انبیاء حضرت آدم، حضرت ابراہیم، حضرت موسیٰ اور حضرت عیسیٰ کے واقعات کا اعادہ کیوں بار بار ہوتا ہے؟ اس کا حقیقی جواب یہ ہے کہ قرآن مجید کے اصلی مخاطب صرف چار تھے: عموماً عام انسان اور خصوصاً مشرکین عرب، یہود اور

نصاریٰ۔ عام نوع انسان کی عبرت اور تاثیر کے لئے حضرت آدم ﷺ کے قصے کی تکرار کی جاتی ہے، مشرقین عرب چونکہ حضرت ابراہیم ﷺ کے بے انہاً گرویدہ اور معتقد تھے، اس لئے ان کے لئے حضرت ابراہیم کے واقعات سے، یہودیوں کے لئے حضرت موسیٰ ﷺ اور نصاریٰ کے لئے حضرت عیسیٰ ﷺ کے قصوں سے استدلال پیش کیا جاتا ہے اور ان ہی چار انبیاء کے نام اور قصے بار بار آتے ہیں۔ اور چونکہ عرب میں خصوصاً مدینہ میں یہودی زیادہ تر آباد تھے اس لئے حضرت موسیٰ کا نام سب سے زیادہ آیا ہے، ان کے بعد مشرقین کا درجہ ہے، جن کو حضرت ابراہیم سے تعلق ہے اور آخر میں عیسائی ہیں، چنانچہ اس کی تقدیم ذیل کی تفصیل سے ہوگی:

- ۱) حضرت موسیٰ ﷺ کا نام قرآن مجید میں ۱۳۵ مرتبہ آیا ہے۔
- ۲) حضرت ابراہیم ﷺ کا نام قرآن مجید میں ۲۶ مرتبہ آیا ہے۔
- ۳) حضرت عیسیٰ ﷺ کا نام قرآن مجید میں ۲۲ مرتبہ آیا ہے۔

فرائض و عقائد کی تکرار

اکثر فرائض اور عقائد کا بیان نہایت تکرار کے ساتھ آتا ہے اور یہ دراصل وہی چیزیں ہیں جو منہماً نے اسلام ہیں اور وہ حسب ذیل ہیں:

ایمان، نماز، زکوٰۃ، توحید، صفاتِ خدا، تکید یا دخدا، اظہارِ قدرت خدا، نمذب شرک، قیامت، حشر، جزاء، سزا، ذکرِ موت، ذکرِ دوزخ و جنت، نہست دنیا، اخلاق و عمل صاف۔
یہی بیانات ہیں جن کا ذکر قرآن مجید میں ہر جگہ بار بار آتا ہے، خصوصاً ان میں ایمان، نماز، توحید و نمذب شرک، دوزخ و جنت کا ذکر نہایت کثرت سے ہے جن کا اندازہ ذیل کے بیان سے ہوگا:

- ۱) مدح توحید و نمذب شرک و کفر کا ذکر قرآن مجید میں ۳۵۰ مرتبہ سے زیادہ آیا ہے۔
- ۲) ایمان کا ذکر اور حکم قرآن مجید میں ۳۰۰ مرتبہ آیا ہے۔
- ۳) بہشت کا ذکر قرآن مجید میں تقریباً ۱۹۵ مرتبہ آیا ہے۔
- ۴) دوزخ کا ذکر قرآن مجید میں تقریباً ۲۰۰ مرتبہ آیا ہے۔

۵) نماز کا ذکر اور حکم قرآن مجید میں ۱۰۰ امر تہے سے زیادہ آیا ہے۔

شah ولی اللہ صاحبؒ نے ان مذکورہ بالا فرائض و عقائد کے متعلق الفوز الکبیر میں ایک بہت دلچسپ بحث لکھی ہے جس کا خلاصہ یہ ہے کہ خدا نے قرآن مجید میں جن امور کا ذکر کیا ہے وہ دو طرح کے ہیں:

اول وہ امور ہیں جو شخص قانونی اور تشریعی حکم رکھتے ہیں اور جن سے مقصد صرف یہ ہے کہ مخاطب کو ان کا علم ہو جائے مثلاً طلاق، خلع، ظہار، ایلاء، وراشت، سزاۓ سرقة، قصاص، شہادت، سزاۓ زنا وغیرہ۔

دوم وہ امور جو قانونی اور تشریعی نہیں بلکہ وہ ایسے عقائد یا اعمال ہیں جن کے متعلق خدا یہ چاہتا ہے کہ وہ انسان پر چھا جائیں انسان میں سا جائیں انسان بالکل ان میں رنگ جائے ان کا سخت معتقد یا پابند ہو جائے۔ خدا ان ہی چیزوں کو بار بار کہتا ہے اور سو سو دفعہ دھرا تا ہے تا کہ مخاطب اس قدر متاثر ہو جائے کہ مل نہ سکے۔ ایمان، نماز، روزہ، توحید، حشر، جزا، سزا وغیرہ جن کا ذکر قرآن مجید میں ہر جگہ ہے وہ اسی قسم کے امور ہیں جن کی تحریر سے مقصود یہ ہے کہ یہ چیزیں نفس پر بالکل چھا جائیں۔

اس کی صحیح مثال یہ ہے کہ اگر ہم خیام اور حافظ کو غور سے پڑھیں تو معلوم ہو سکتا ہے کہ ان کے پاس رندی و عاشقی کے صرف چند مضامین ہیں جن کو وہ الٰہ پھیر کر ہمیشہ باندھا کرتے ہیں، لیکن جب ہمارے سامنے کوئی سوران کا آ جاتا ہے تو ہم اس سے ایک نیا لطف حاصل کرتے ہیں۔ قرآن مجید کی بار بار تلاوت کرنے کا اسلام نے جو حکم

دیا ہے اس کا بھی یہی راز ہے۔ شاہ صاحبؒ کی اصل عبارت یہ ہے:

اگر پر سند مطالب فون خسے چہ اور قرآن عظیم مکر رگفتہ شد، چہ ایک اکتفا نہ رفت
گویم آنچہ خواہم کہ سامع را افادہ نہایم و قسم ی باشد، تعلیم مالا یعلم بود (غیر
معلوم امر کا بتانا) پس مخاطب حکمے رانی دانست وذہن او اور اک او نہ کرده بود
باستماع ایس کلام آس مجہول معلوم شود، آس نادانست، دانستہ گردد و دیگر آنکہ
مقصود کیرد استحضار صورت آس علم در مرکز کے او باشد تا ازان لذت فراؤں گیرد
وقائے قلبیہ و ادراکیہ در اس علم فانی شوند و رنگ ایس علم برہمہ قوی غالب آیہ

چنانکہ معنی شعری را کہ ما آں راد انتہا یم مکڑ ری گوید وہ بارہ لذتے می یا یتم و
بریں لذت بکرار آں دوست می داریم لہذا در شریعت بہ بکرار تلاوت امر
فرمودند (الفوز الکبیر، مطبوعہ کلکتہ ص ۸۷، ۸۶)

یہ جواب حرف بحرف صحیح ہے اور اس پر کسی اضافہ کی گنجائش نہیں۔

لفظی بکرار

قرآن مجید میں لفظی بکرار بھی بہت ہے۔ ایک ایک آیت ایک ہی سورۃ میں بیسوں
مرتبہ آتی ہے ایک ہی آیت میں ایک ایک لفظ کیکے بعد دیگرے ذہرا دیا جاتا ہے۔
ہم پہلے الفاظ کی بکرار کو بیان کرتے ہیں۔ اس قسم کی بکرار ہر زبان میں موجود ہے
اور اس کو اصطلاح خوب میں تاکید کہتے ہیں۔ ہم ہمیشہ بولتے ہیں دیکھو دیکھو، نہیں نہیں، زید
زید۔ اس دوسرے لفظ سے مقصود صرف کلام پر زور ڈالنا ہوتا ہے۔ قرآن مجید کی جن
آیتوں میں اس قسم کی بکرار ہے وہ محض تاکید کے لئے ہے۔ اس بکرار کی چند مثالیں یہ ہیں:

﴿فَأُولَى لَكَ فَأُولَىٰ ۗ ثُمَّ أُولَى لَكَ فَأُولَىٰ ۗ﴾ (القيامة: ۳۴، ۳۵)

”ہلاکت ہوتھارے لئے ہلاکت، پھر ہلاکت ہوتھارے لئے پھر ہلاکت۔“

﴿كَلَّا سُوقَ تَعْلَمُونَ ۗ ثُمَّ كَلَّا سُوقَ تَعْلَمُونَ ۗ﴾ (التکاثر: ۲۳، ۲۴)

”ہر گز نہیں، تم عنقریب جان لو گے، پھر ہر گز نہیں، تم عنقریب جان لو گے۔“

عربی اشعار میں بھی اس قسم کی بکرار کی بیسوں مثالیں ملتی ہیں۔ خصاء کہتی ہے:

اردت لنفسی بعض الامور

فأولى لنفسی أولى بها

”میں نے اپنے لئے بعض چیزوں کا ارادہ کیا، تو ہلاکت ہو میرے نفس کے لئے ہلاکت۔“

قراء نے اس قسم کی تاکید کی مثالیں بہت سی پیش کی ہیں جن کو ہم غرددور سے نقل
کرتے ہیں:

كائِن وَ كُمْ عَنْدِي لَهُمْ مِنْ صَنْيَعَةٍ

إِيَّاُنِي ثَنَوْهَا عَلَىٰ وَاجْبَوْا

”ان لوگوں کے کتنے اور کتنے احسان ہم پر ہیں، ایسے احسانات جن کو دوبارہ

انہوں نے کیا۔“

دیکھوں مصروع میں الفاظ کی کتنی تکرار ہے:

کم نعمۃ کانت لکم کم کم و کم

”کتنے تمہارے احسانات ہیں، کتنے کتنے اور کتنے؟“

ایک عربی شاعر کہتا ہے۔

نع الغراب بین لبني غدوة

کم کم و کم لفراق لبني تنع

”کوئے نے صحیح کولتی کے فراق کی آواز دی۔ اے کو اتو لتی کے فراق کی کتنی
کتنی اور کتنی آواز دے گا۔“

حاصل یہ ہے کہ اس قسم کے تاکیدی الفاظ کی تکرار عربی زبان میں کثرت سے
ہے اور قرآن مجید میں بھی یہ اسلوب جا بجا استعمال کیا گیا ہے۔

اب صرف ایک بات بیان کرنی رہ گئی، قرآن مجید کی ایک ہی سورۃ میں ایک ایک
آیت کی تکرار بار بار کی جاتی ہے۔ سورۃ الرحمن میں (فِبَأَيِّ الْأَيَّامِ رَبِّكُمَا تَكْلِبُنِينَ)۔
(تو تم اپنے خدا کی کن کن نعمتوں کو جھلاوے گے؟) ۲۱ مرتبہ ایک ایک آیت کے بعد آیا ہے
سورۃ المرسلات میں (وَيَلِلَ يَوْمَئِذٍ لِلْمُكْلَبِينَ) (اُس دن (انجیاء کی) تکذیب
کرنے والوں پر افسوس ہے) ایک دو آیات کے بعد گیارہ مرتبہ آیا ہے سورۃ القمر میں
بھی اسی قسم کی تکرار ہے۔

اس کا جواب مختلف پہلوؤں سے دیا جاسکتا ہے۔

۱) قرآن مجید میں ہر جگہ مؤثر اسلوب اختیار کیا گیا ہے۔ جب ہمارا مقصد یہ ہوتا
ہے کہ مخاطب کو ہر طرح سے متاثر کر دیں تو ایک ایک جملے کو بار بار کہتے ہیں اور مخاطب
پر اس کا اثر پڑتا ہے۔ مثلاً ایک شخص پر تم نے کثرت سے احسانات کئے وہ اپنے طرزِ عمل
سے ان احسانات کا انکار کرتا ہے تو تم اس کو اس طرح سمجھاتے ہو: تم ہمارے کن کن
احسانات کا انکار کرو گے، کیا ہم نے تم پر یہ احسان نہیں کیا کہ تم کو رہنے کو گھر دیا، کیا یہ
احسان نہیں کیا کہ تم کو روپے دے دیئے، یہ احسان نہیں کیا کہ تم کو پڑھایا۔ قرآن مجید

میں ﴿فِيَأْتِ الْآءٍ رَبِّكُمَا تُكَذِّبِينَ﴾ کی تکرار بھی اسی قسم کی ہے۔ دیکھو:

﴿وَلَمَنْ خَافَ مَقَامَ رَبِّهِ جَنَّتِنَ ﴿فِيَأْتِ الْآءٍ رَبِّكُمَا تُكَذِّبِينَ﴾ ذَوَاتَةَ اَفْنَانَ ﴿فِيَأْتِ الْآءٍ رَبِّكُمَا تُكَذِّبِينَ﴾ فِيهِمَا عَيْنُ تَجْرِينَ ﴿فِيَأْتِ الْآءٍ رَبِّكُمَا تُكَذِّبِينَ﴾ فِيهِمَا مِنْ كُلِّ فَاكِهَةٍ زَوْجِنَ ﴿فِيَأْتِ الْآءٍ رَبِّكُمَا تُكَذِّبِينَ﴾﴾ (الرحمن: ۴۶-۵۳)

”جو اپنے خدا کے آگے کھڑا ہونے سے ڈر اس کو دو جنتیں ملیں گی۔ تم اپنے خدا کی کن کن نعمتوں کا انکار کرو گے؟ ان جنتوں میں ہری شاخیں ہوں گی۔ تم اپنے خدا کی کن کن نعمتوں کا انکار کرو گے؟ ان میں دونہ بھی جاری ہوں گی۔ تم اپنے خدا کی کن کن نعمتوں کا انکار کرو گے؟ ان میں ہر میوه و دو قسم کا ہو گا، تم اپنے خدا کی کن کن نعمتوں کا انکار کرو گے؟“

دوسری جگہ خدا قیامت اور عذاب کا حال بیان فرماتا ہے، اور اس وقت مکررین کی افسوس ناک حالت سے عبرت دلاتا ہے:

﴿كَانَهُ جِلْمَثٌ صُفْرٌ وَيَلْ يَوْمَنِدِ لِلْمُكَذِّبِينَ هَذَا يَوْمٌ لَا يُنْطَقُونَ وَلَا يُوْذَنَ لَهُمْ فَيَعْتَذِرُونَ وَيَلْ يَوْمَنِدِ لِلْمُكَذِّبِينَ هَذَا يَوْمُ الْفَصْلِ جَمَعْنُكُمْ وَالْأَوْلَيْنَ فَإِنْ كَانَ لَكُمْ كَيْدٌ فَكِيدُونَ وَيَلْ يَوْمَنِدِ لِلْمُكَذِّبِينَ﴾ (المرسلت: ۳۳-۴۰)

”دوزخ کے شعلے زردا نتوں کی طرح ہوں گے۔ اس دن جھلانے والوں پر افسوس ہے۔ یہ دن ہے جس میں وہ نہ بول سکیں گے اور نہ ان کو اجازت دی جائے گی کہ عذر کریں۔ اس دن جھلانے والوں پر افسوس ہے۔ یہ فیصلہ کا دن ہے، ہم نے تم کو اور تمہارے اسلاف کو جمع کر دیا ہے۔ اگر تم کوئی تدبیر کر سکتے ہو تو مجھ سے کرو۔ اس دن جھلانے والوں پر افسوس ہے۔“

تم دیکھتے ہو کہ یہ طرز تکرار اس قدر موثر ہے۔

۲) مولانا آزاد بلگرامی نے لکھا ہے کہ عربی کے قصائد اور غزلوں میں روایت نہیں ہوتی اور نہ عرب میں دیگر اصناف سخن مخفی وغیرہ مستعمل ہیں جن میں ایک مصرع بار بار آتا ہے۔ قرآن مجید نے عرب کے لٹڑ پچر پر چونکہ بہت سے اصناف سخن کا اضافہ

کیا ہے اسی لئے سورۃ الرحمٰن وغیرہ میں جو ایک ہی آیت بار بار آتی ہے اس کو گویا غزل
مزوف سمجھنا چاہئے، جس میں ایک ہی لفظ ہر شعر کے آخر میں آتا ہے۔

(۳) شریف مرتفعی نے تکرار آیات کا بہت اچھا جواب دیا ہے۔ وہ یہ ہے کہ عرب
کے اصناف میں ایک قسم یہ بھی ہے کہ قصیدہ میں ایک ہی مصرع کو بار بار کہنا۔ قرآن
مجید گو نثر ہے لیکن اس میں چونکہ عرب کے تمام اصناف کلام موجود ہیں، اس لئے بعض
سورتوں میں صرف تکرار بھی اختیار کی گئی ہے۔ اس صنف کی مثالیں شعراء عرب کے
بیہاں بہت ملتی ہیں۔ شریف مرتفعی نے چند مثالیں دی ہیں۔ ہم اور بھی بہت سی مثالیں
پیش کرتے ہیں۔

مہلہل بن ربعیہ ایک مشہور جاہلی شاعر ہے، وہ کلیب کے مرثیہ میں لکھتا ہے:

الا ان ليس عدلاً من كليب
اذا خاف المغار من المغير
الا ان ليس عدلاً من كليب
اذا طر واليتم من الجزور
الا ان ليس عدلاً من كليب
اذا ما ضيم جiran المجير
الا ان ليس عدلاً من كليب
اذا رجف العضة من الدبور
الا ان ليس عدلاً من كليب
اذا خرجت مخبأة الخدور
الا ان ليس عدلاً من كليب
اذا ما اعلنت نجوى الامور
الا ان ليس عدلاً من كليب
اذا ضاقت رحیمات الصدور

الا ان ليس عدلاً من كليب
 اذا ماخار جار المستجير
 الا ان ليس عدلاً من كليب
 اذا طالت مقاسات الامور
 الا ان ليس عدلاً من كليب
 اذا هبَت رياح الزمهرير

ای طرح سے تیس مرتبہ ایک ہی قصیدہ میں ایک مشرع کو دھرا تا گیا ہے۔ دوسری
 جگہ مہلکہ کہتا ہے۔

ذهب الصلح او تردد اکلیبا
 وتحلو على الحکومة حلا
 ذهب الصلح او تردد اکلیبا
 او تذوقوا السیوف ورداونهلا
 اس قصیدہ میں چھ مرتبہ یہی مشرع بار بار آیا ہے۔ مہلکہ کہتا ہے

على ان ليس يوفى من كليب
 اذا قودوا اليك فلاتقاد
 على ان ليس يوفى من كليب
 لا عطاء الطرائف والبلاد

اس قصیدہ میں سترہ مرتبہ ایک ہی مشرع کی مہلکہ نے نکرار کی ہے۔ حارث بن
 عبادہ جانشی اپنے بیٹے کے مرثیہ میں کہتا ہے۔

قربا مربوط النعامة مني
 لقحت حرب وائل عن حيال
 قربا مربوط النعامة مني
 ليس دون اللقاء من اعتلال

حارت نے اس مرثیہ میں ایک ہی مصرع کو چوالیں بارہ ہرایا ہے۔ مہلہل اس
مصرع کے جواب میں کہتا ہے:

قرباً مربط المشهور مني
کل شقر او اشقر ذی بال
قرباً مربط المشهور مني
فکلیب الشاب مني قذالی

اس قصیدہ میں بھی ایک مصرع چوالیں دفعہ دہرایا گیا ہے۔ لیلی خلیلہ جو امیر
معاویہؓ کے زمانہ کی ایک مشہور شاعرہ عورت ہے تو بہ کے مرثیہ میں کہتی ہے:

لنعم الفتى ياتوب كنت اذا التفت
صدور العوالى واستشال السوافل
ولنعم الفتى ياتوب كنت ولم تكن
لسبق يوماً كنت فيه تجادل

اس مرثیہ میں لیلی دو چار مصرعون کو لے کر پورے قصیدہ میں ان کو دہراتی چلی گئی
ہے۔ عمرہ بنت نعمان اپنے شوہر کے مرثیہ میں کہتی ہے:

وحدثنى اصحابه ان مالکا
اقام ونادى صحبه بر حيل
وحدثنى اصحابه ان مالكا
ضرروب توصل اليه غير نكول^(۱)

پھر بار بار اسی مصرع کو دہراتی چلی گئی ہے۔

اس قسم کی لفظی اور معنوی تکرار صرف قرآن مجید ہی میں نہیں ہے بلکہ تورات میں
بھی موجود ہے۔ حضرت موسیٰ ﷺ کا قصہ تورات میں مختلف نتائج کے لئے بیسیوں
جگہ آیا ہے۔ لفظی تکرار بھی کثرت سے ہے۔ ایک مقام پر ہے:

(۱) یہ تمام مذکورہ بala اشعار حرب بکرو تغلب میں ہیں۔

تم میری سنتوں کی محافظت کرو اور میرے مقدس سے ڈرڈ میں خداوند ہوں اور تم بجان متی اور جادوگروں پر التفات نہ کرو۔ اور ان کے طالب نہ ہو کران کے سبب سے ناپاک ہو جاؤ گے۔ میں^(۱) خداوند تمہارا خدا ہوں تو اس کے لئے جس کا سر سپید ہوا شکھرا ہو اور بوزٹھے مرد کو عزت دے۔ اور اپنے خدا سے ڈرڈ میں خداوند ہوں، اگر کوئی مسافر تیری زمین پر تیرے ساتھ سکونت کرے تو اس کو مت ستا بلکہ مسافر کو جو تمہارے ساتھ رہتا ہے ایسا جانو جیسے وہ تم میں پیدا ہوا ہے اور ایسا پیار کرو جیسا آپ کو کرتا ہے اس لئے کہ تم مصر کی زمین پر پرنسپی تھے میں خداوند تمہارا خدا ہوں، تم انصاف کرنے میں پیارش کرنے میں تو لئے میں ناپنے میں بے انصافی نہ کرو چاہئے کہ تمہاری ترازو پورے پیانے پوری دل سیریاں ہوں میں خداوند تمہارا خدا ہوں۔^(۲) جو تم کو زمین مصر سے نکال لایا سو تم میری ساری شریعتوں اور ساری عدالتوں کی حفاظت کرو اور ان پر عمل کرو میں خداوند خدا ہوں۔^(۳) (احباز باب ۱۹)

آخر میں ایک بات کہنی اور باتی رہ گئی۔ دشمن اسلام کا یہ بھی اعتراض ہے کہ سورۃ الرحمن میں بعض جگہ **فَبَأَيِّ الْأَرْضِ رَبِّكُمَا تَكَذِّبُنَ** کی تحریر بالکل بے جوڑ معلوم ہوتی ہے۔ مثلاً:

بِرَسْلَلِ عَلَيْكُمَا شُوَاظٌ مِّنْ نَارٍ ۖ وَنَحَاسٌ فَلَا تَتَصَرَّفُنَ ۖ فَبَأَيِّ الْأَرْضِ رَبِّكُمَا تَكَذِّبُنَ ۖ فَإِذَا أَنْشَقَتِ السَّمَاءُ فَكَانَتْ وَرَدَةً كَالِّهَانَ ۖ فَبَأَيِّ الْأَرْضِ رَبِّكُمَا تَكَذِّبُنَ ۖ فَيَوْمَئِذٍ لَا يُسْتَلِ عنْ ذَنْبِهِ إِنْسٌ وَلَا جَانٌ ۖ فَبَأَيِّ الْأَرْضِ رَبِّكُمَا تَكَذِّبُنَ ۖ يُعْرَفُ الْمُجْرِمُونُ بِسِيمَهُمْ فَيُؤْخَذُ بِالنَّوَاصِي وَالْأَقْدَامِ ۖ فَبَأَيِّ الْأَرْضِ رَبِّكُمَا تَكَذِّبُنَ ۖ هَذِهِ جَهَنَّمُ الَّتِي يُكَذِّبُ بِهَا الْمُجْرِمُونَ ۖ يَطْوِفُونَ بَيْنَهَا وَبَيْنَ حَمِيمٍ إِنْ ۖ فَبَأَيِّ الْأَرْضِ رَبِّكُمَا تَكَذِّبُنَ ۖ (الرحمن: ۴۵-۴۶)

”تم پر آگ پچھلے ہوئے تابے کا شعلہ بھیجا جائے گا اور تم اپنے کونہ روک سکو

(۱) میں خداوند تمہارا خدا ہوں۔ اس فقرہ کی تحریر احبار باب ۱۸ میں بہت جگہ ہے۔ میں نے صرف آخری حصہ لیا ہے۔ (۲) ایضاً

گے۔ تم خدا کی کن کن نعمتوں کا انکار کرو گے؟ جب آسمان پھٹ جائے گا تو سرخ مثل تیل کے ہو جائے گا۔ تم خدا کی کن کن نعمتوں کا انکار کرو گے؟ اس دن کسی انسان اور جن کا گناہ نہ پوچھا جائے گا۔ تم خدا کی کن کن نعمتوں کا انکار کرو گے؟ تکہنگا راپی علامت سے بچان لئے جائیں گے تو سرکے بال اور پاؤں پکڑ کر (ڈالے جائیں گے)۔ تم خدا کی کن کن نعمتوں کا انکار کرو گے؟ یہی وہ جہنم ہے جس کا تکہنگا را انکار کرتے تھے، اس آگ اور گرم پانی کے درمیان طوف کریں گے۔ تم خدا کی کن کن نعمتوں کا انکار کرو گے؟“

ظاہر ہے کہ ان آئیوں میں جہنم و دوزخ کے حالات بیان کئے گئے ہیں۔ یہ عذاب ہے، نعمت نہیں۔ اس لئے اس کے بعد یہ کہنا کہ تم خدا کی کن کن نعمتوں کا انکار کرو گے، ایک عجیب بات معلوم ہوتی ہے۔

جمہور مفسرین نے اس کا یہ جواب دیا ہے کہ جہنم و دوزخ گو خود نعمت نہیں ہیں، لیکن جہنم و دوزخ کے حالات بیان کر کے انسان کو عبرت دلانا ایک نعمت ہے۔ ظاہر ہے اسکے جواب کسی قدر تاویل بارد ہے! ہمارے نزدیک اس کا اصلی جواب یہ ہے کہ جہنم و دوزخ گو خاص خاص تکہنگا را فراد انسان کے لئے نعمت نہیں ہے لیکن عام نوع انسان کے لئے خدا کا دوزخ کو پیدا کرنا بھی ایک عظیم الشان نعمت ہے، جس کے خوف سے مجرم انسان صلح ہو جاتا ہے۔

اس کا دوسرا جواب یہ بھی ہو سکتا ہے کہ اس سورۃ میں قرآن مجید نے جس صفت کلام کا استعمال کیا ہے اس میں یہ بھی اجازت ہے کہ گواں مکر رمضرع کو جو ہر شعر میں آتا ہے، دوسرے مصرع سے تعلق نہ ہو (بلکہ پہلے مصرعون سے تعلق ہوتا ہے) مگر پھر بھی اس کو دہرا دیتے ہیں۔ مہملہل کے مذکورہ بالا قصیدہ کے دو شعر سند میں پیش ہیں۔

قرب امر بسط المشہر منی

لیت شعری وذاک انعم حال

”مشہر (گھوڑے کا نام) کا اصطبل میرے قریب لاو، کاش میں جانتا اور یہ بہتر حالت ہے۔“

قرباً مربوط المشهور مني

من يكُون الغداة رهن العوالى

”مشہر کا اصلیل میرے قریب لا و“ کہ کل کون نیزوں کی نذر ہو گا۔“

دیکھو ان دو شعروں میں پہلے مصروع کو دوسرے مصروع سے کوئی تعلق نہیں، اور نہ تیرے مصروع کو چوتھے مصروع سے تعلق ہے، بلکہ دوسرے مصروع کو چوتھے مصروع سے تعلق ہے، مگر پھر بھی مکر رم斂 کو مہلہل نے ان دونوں شعروں میں دہرا دیا ہے۔

قرآن مجید میں بھی اس موقع پر گودوز خ و جہنم کے ذکر کو ﴿فِيَأْتِ الْأَءْرَجَ كُمَّا تُكَلِّبُنِ﴾ سے تعلق نہیں، بلکہ اس کے مقابل اور مابعد سے تعلق ہے، مگر پھر بھی اس کو دہرا دیا گیا ہے تاکہ سلسلہ تکرار ٹوٹنے نہ پائے۔

علوم قرآن دراصل ایک بحر ناپید اکنار ہے۔ اس قسم کے نکتے صرف اس دریا کے چند حباب ہیں۔

(بیکریہ تغیر حیات، لکھنؤ)



- نظام خلافت کیا ہے؟
 - یہ کمن بیانوں پر قائم ہو گا؟
 - عہد حاضر میں نظام خلافت کا دستوری، قانونی، معاشرتی اور معاشی ڈھانچہ کیا ہو گا؟
 - اس کے قیام کے لئے سیرت نبویؐ سے ماخوذ طریق کار کون سا ہے؟
- ان تمام سوالات کے جامع، واضح اور مدلل جوابات پر مشتمل ایک بیش قیمت علمی دستاویز

”خطبات خلافت“

امیر تنظیم اسلامی وداعی تحریک خلافت پاکستان

ڈاکٹر اسرار احمد کے چار خطبات کا مجموعہ

سفید کانٹہ، عمرہ طباعت، صفحات 212، قیمت: (اشاعت خاص) 80، اشاعت عام: 45 روپے